

૪૮) દુશ્મનોના છળકપટને દૂર કરવા અને તેમના અત્યાચારને નાબૂદ કરવા માટે હઝરત (અ.)ની દુઆ

બિસ્મિલ્લાહિર રહમાનિર રહીમ

અય મારા માઅબૂદ ! તેં મારું માર્ગદર્શન કર્યું પરંતુ હું ગાફેલ રહ્યો. તેં મને ઉપદેશ અને નસીહત કરી પરંતુ કઠોર હૃદયના કારણે પ્રભાવિત ન થયો. તેં મને ઉમદા નેઅમતો અર્પણ કરી પરંતુ મેં નાફરમાની કરી. ત્યાર પછી જે ગુનાહોથી તેં મારું મોઢું ફેરવી નાખ્યું તો તેં મને એ બાબતોની માઅરેફત અર્પણ કરી તો મેં (ગુનાહોની બૂરાઈને) ઓળખી લઈને તૌબા અને ઈસ્તિગફાર કર્યો જેના લીધે તેં મને માફ કરી દીધો અને વળી પાછો ગુનાહોનો દોષી બન્યો તો તેં પડદાપોશીથી કામ લીધું.

અય મારા માઅબૂદ ! તારા માટે જ પ્રશંસા અને વખાણ છે. મેં તબાહીની ખાણમાં કૂદકો માર્યો અને તબાહી અને બરબાદીના ખાડાઓમાં ઊતર્યો. એ તબાહી વધારનાર ખાડાઓમાં આગળ ધપતાં તારા પ્રકોપનો સામનો કરવો પડ્યો અને એમાં ડર લાગવાથી તારી શિક્ષાનો સામનો કર્યો. તારી બારગાહમાં મારો વસીલો માત્ર તારી વહેદત અને તારા એક હોવાનો એકરાર છે. અને મારો ઝરીયો માત્ર એટલો જ છે કે મેં કોઈ વસ્તુને તારી ભાગીદાર ગણી નથી અને તારી સાથે બીજા કોઈને માઅબૂદ ગણ્યો નથી. હું મારો જીવ લઈને તારી રહેમત અને મગફરત તરફ નાસી આવ્યો છું અને કોઈ પણ ગુનેગાર તારી તરફ જ નાસીને આવતો હોય છે અને કોઈ યાચના કરનારો કે જે પોતાની ખુશી અને નસીબને મિટાવી ચૂક્યો હોય તે (છેવટે તો) તારા જ પાલવમાં આશરો લે છે.

કેટલા બધા આવા દુશ્મનો હતા કે જેમણે અદાવતની તલવારને મારા માટે મ્યાનમાંથી બહાર કાઢી હતી અને મારા માટે પોતાની છરીની ધારને તેજ કરી અને પોતાના પૂરની ઝડપમાં ખૂબ વધારો કરી દીધો અને મારા માટે પાણીમાં ઘણા બધા ઝેરની મિલાવત કરી અને કામઠાંમાં તીરોને ભરાવીને મને નિશાના ઉપર મૂકી દીધો અને તેમનો

પીછો કરી રહેલી આંખો મારાથી જરા પણ ગાફેલ ન થઈ અને દિલમાં મને તકલીફ પહોંચાડવાનો મનસુબો કરેલો હતો અને તેના કડવો ઘૂંટડો મને પીવડાવીને જ રહ્યા.

અય મારા માઅબૂદ ! તેં રંજ અને દુઃખોને સહન કરવાની મારી નિર્બળતા અને મારાથી યુધ્ધ માટે તત્પર થવાવાળાઓના મુકાબલામાં વેર વાળવાથી મારી આજીજી તેમજ દુશ્મનોની પુષ્કળ સંખ્યા અને ઈજા પહોંચાડવા માટે લાગ જોઈને બેઠેલાઓના મુકાબલામાં મારી એકલતાને તું જોઈ રહ્યો હતો કે જેના તરફથી હું ગાફેલ અને બેફિકર હતો. એવામાં તેં મારી મદદ કરવામાં પહેલ કરી અને તારી કુવ્વત અને તાકાતથી મારી કમર મજબૂત કરી. ત્યાર પછી એવું થયું કે તેની ઝડપને તોડી નાખી અને તેના અલ્પસંખ્યક સાથીઓ (ને વેરણછેરણ કર્યા) પછી તેને એકલો અને એકાકી બનાવી દીધો અને મને તેના ઉપર વિજય અને સરબુલંદી અર્પણ કરી અને જે તીર તેણે તેની કમાનમાં જોડ્યાં હતાં તે તીરને તેની તરફ પલટાવી દીધાં. આથી આવી હાલતમાં તેં તેને પલટાવી દીધો કે ન તો તે તેના ગુસ્સાને ઠંડો કરી શક્યો કે ન તો તેના દિલની જલન શાંત પડી શકી. તેણે પોતાના હોઠ ચાવ્યા અને પીઠ ફેરવીને ચાલ્યો ગયો અને તેના લશ્કરવાળાઓએ પણ તેને દગો દીધો અને કેટલાય આવા સિતમગારો હતા કે જેમણે પોતાના છળકપટથી મારા ઉપર જુલમ અને અત્યાચાર કર્યો અને પોતાના શિકારની જાળ મારા માટે બિછાવી અને પોતાની ચોકસાઈવાળી નિરીક્ષક દૃષ્ટિનો મારા ઉપર પહેરો લગાવી દીધો અને આ રીતે ઘાટ ઘડીને બેસી ગયા જેવી રીતે કોઈ હિંસક પ્રાણી પોતાના શિકારની વાટ જોઈને તાકપૂર્વક ઘાત લગાવીને બેસતું હોય છે.

એવી સ્થિતિમાં તેં મારી સામે સ્વાગત કરવાની રીતે ખુલ્લા કપાળ સાથે રજૂ થતા અને (દર પદો) અત્યંત કીનાથી, ગુસ્સે ભરેલી નજરોથી મને જોતા. તો જ્યારે અય શ્રેષ્ઠ અને મહાન ખુદા ! તેનું ખરાબ બાતિલપણું અને ખરાબ ઉપદ્રવને જોતો તો તેમને માથા વરાળે તેમના જ ખાડામાં ઉલટાવી દીધા અને તેમને તેમની ગુફાના ઊંડાણમાં ફેંકી દીધા.

અને જે જાળમાં મને ગિરફતાર થયેલો જોવા ઈચ્છતા હતા તેઓ પોતે જ અભિમાન અને સરબુલંદીનું પ્રદર્શન કર્યા પછી અપમાનિત થઈને તેના ફંદામાં જઈને પડ્યા અને સાચું તો એ છે કે જો તારી રહેમત મારી સાથે ન હોત તો શક્ય હતું કે જે બલાઓ અને મુસીબતો તેના ઉપર તૂટી પડી છે તે મારા ઉપર તૂટી પડત અને કેટલાય એવા ઈર્ષાખોરો હતા કે જેમના ગળામાં મારા કારણે ગમ અને ગુસ્સા અને પ્રકોપના ફંદા લાગી ગયા અને પોતાની ધારદાર વાણીથી મને તકલીફ આપતા રહ્યા અને તેમના દોષોની સાથે મને જોડીને મહેણાં મારતા રહ્યા અને મારી આબરૂને તેમના તીરોનું નિશાન બનાવી અને જે ખરાબ આદતોમાં તેઓ પોતે હંમેશાં ફસાયેલા રહ્યા તે મારા માથા ઉપર થોપી દીધી અને પોતાના બંધનની સાથે મારાથી ઈર્ષા રાખી અને પોતાની દગાબાજીઓથી મારા ઉપર પોતાનો ઈરાદો કર્યો તો અય મારા અલ્લાહ ! મેં તારી પાસેથી મદદ માગતાં માગતાં અને તારી જલ્દીથી હાજત પૂરી થવા ઉપર ભરોસો કરતાં કરતાં તને પોકાર્યો.

એવી પરિસ્થિતિમાં એ જાણતો હતો કે જે તારી હિમાયતના છાંયડામાં આશરો લેશે તો તે પરાજયનો ભોગ નહીં બને અને જે તારા બદલો વાળવાના આશ્રયસ્થાનમાં આશરો લેશે તે ભયભીત નહીં થાય. તેથી તો તે તારી કુદરતથી દુશ્મનોની અતિશયતાથી મને પોતાના આશ્રયસ્થાનમાં લીધો. અને મુસીબતનાં કેટલાંય વાદળ (કે જે મારી જિંદગી ઉપર છવાયેલાં) હતાં તેમને અલગ પાડી દીધાં અને નેઅમતોનાં કેટલાંય વાદળાં વરસાવી દીધાં અને રહેમતની કેટલીય નહેરો વહેતી કરી દીધી અને કેટલાય તંદુરસ્તી અને ક્ષમાના પોષાક પહેરાવી દીધા અને કેટલાંય દુઃખો અને દુર્ઘટનાઓની આંખો (જે મારી તરફ મંડરાઈ રહી હતી) તેને અંધ બનાવી દીધી અને કેટલાય દુઃખોના અંધકાર પડદા (મારા દિલ ઉપરથી) ઉપાડી લીધા અને (તારા વિષે) કેટલીય નેક ધારણાઓ હતી કે જેમને તેં સાચી કરી બતાવી અને કેટલાય નાદાર લોકોનો તેં ઉપાય કરી દીધો અને કેટલીય ઠોકરોને તેં સાચવી લીધી. કેટલાય ગરીબોને તેં (તવંગરીથી) બદલી નાખ્યા.

(બારે ઈલાહા !) આ બધું તારા તરફથી ઈનામ અને ઉપકાર છે. હું આ બધા જ પ્રસંગો બનવા છતાં ય ગુનાહિત કાર્યોમાં સબડતો રહ્યો (પરંતુ) મારા દુરાચારો તને મારા ઉપર ઉપકારની પરિપૂર્ણતા કરતાં રોક્યો નહીં કે ન તો તારા ફઝલ અને એહસાન અને એ કાર્યોથી કે જે તારી નારાજગી માટે કારણરૂપ હતાં, રોકી શક્યાં અને જે કંઈ તું કરે છે તે બાબતમાં તને પૂછનાર કોઈ નથી. તારી ઝાતની કસમ, જ્યારે પણ તારી પાસે માગવામાં આવ્યું તો તેં અર્પણ કર્યું જ્યારે ન માગવામાં આવ્યું તો પણ તેં જાતે જ આપ્યું. હવે જ્યારે તારા ફઝલ અને કરમ માટે જોળી ફેલાવી દીધી છે તો તેં કંજૂસાઈથી કામ ન લીધું.

અય મારા મૌલા અને આકા ! તેં કદી ઉપકાર અને બક્ષિસ તેમજ દયા અને ઈનામ આપવામાં કોઈ કસર છોડી નથી જ્યારે હું તો તારાં મનાઈ કરેલાં કાર્યોને ઠોકરે ચઢાવતો ગયો, તારા હુકમોની સરહદોને ઓળંગતો જ ગયો અને તારા ડર અને ફિટકારથી હંમેશાં ગફલત કરતો રહ્યો.

અય મારા માઅબૂદ ! તારા જ માટે પ્રશંસા અને ગુણગાન છે. તું એવો સત્તાધિશ છે કે જે કદી પરાજિત થઈ શકતો નથી અને એવો ગંભીર છે કે જે કદી ઉતાવળ કરતો નથી. આ એ વ્યક્તિના ઊભા રહેવાની જગ્યા છે કે જેણે તારી નેઅમતોની વિપુલતાનો સ્વીકાર કર્યો છે અને એ નેઅમતોના મુકાબલામાં આળસ કરી છે અને પોતાની વિરૂધ્ધ પોતાની જામથી તેનો એકરાર કર્યો છે.

અય મારા માઅબૂદ ! હું મોહંમદ (સ.)ના ઉચ્ચ દરજ્જાના અને અલી (અ.)ના રોશન અને ચમકતા મરતબાના વાસ્તાથી તારી નિકટતાની ઈચ્છા રાખું છું અને એ બન્નેના વસીલાથી તારી સમક્ષ હાજર થયો છું જેથી મને એ વસ્તુઓની બૂરાઈથી આશરો આપજે કે જેમના માટે આશરો લેવાની ઈચ્છા કરવામાં આવે છે, એટલા માટે કે આ તારી તવંગરી અને વિશાળતાના મુકાબલામાં કોઈ કાર્ય કઠણ નથી અને તારી કુદરત આગળ કોઈ કામ મુશ્કેલ નથી. અને તું દરેક વસ્તુ પર શક્તિમાન છે. તેથી તું તારી રહેમત

અને કાયમી દયાથી મને સૌભાગ્યશાળી બનાવ જેથી કરીને તેને નિસરણી બનાવીને તારી રજામંદીની સપાટી સુધી બુલંદ થઈ શકું અને તેના દ્વારા તારા અઝાબથી સુરક્ષિત રહું, અય સઘળા રહમ કરનારાઓમાં સૌથી વધારે રહમ કરવાવાળા ! ★